

# అమెరికా 'కులాసా' కథలు

## - వంగూరి చిట్టెనరాజు



- 174 -

ఇంత లేటు వయసులో!

నాకు తెలియక అడుతుతానూ, దేనికైనా లేటు అనేది ఉండవచ్చునేమో కానీ వయసు కి లేటు ఏమిటి? ఎంతమంది ఎన్ని ఆధ్యాత్మిక సిద్ధాంతాలు వల్లించినా, గతం నుంచి పరిజ్ఞానం సంపాదించుకుని భవిష్యత్తు గురించి ఊహాగానాలు చేసేసుకుని, ప్రవచనాలు వినేసుకుంటూ, తరించుకుంటూ, 'అంతా మిథ్య' అని అనేసుకుంటూ చాలా మంది కాలం గడిపేసినా నా మటుకు నాకు ఏ క్షణనికాక్షణం లోనే మనం జీవిస్తాం అని నమ్మకం. ఎందుకంటే నిన్న, మొన్నా మనం జీవించేశాం....డన్..ఫినిష్..నో మోర్ నిన్నా, మొన్నా...అలాగే మనకి రేపూ, ఎల్లుండీ ఉందో, లేదో తెలీదు. ఉన్నా ఇవాళ తిన్న జీడిపప్పు పకోడీలు రేపు కూడా అలాగే ఉంటాయో, బూజు పట్టేస్తాయో, నాకు మిగల్చుకుండా మొత్తం అంతా మా క్వీస్ విక్టోరియా మింగేస్తుందో లేదో తెలీదు. అంచేత ఎటు నుంచి ఎలా చూసినా...ఈ క్షణం మాత్రమే మనది. మనం జీవించేది. జీవించవలసినది.

ఇంతకీ ఇంత ప్రగాఢమైన ఆలోచనలు నా బుర్ర తినడానికీ, ఆ మాటకొస్తే మీ బుర్రలు కూడా తినే ప్రయత్నం చెయ్యడానికీ కారణం ఈ పుట్టిన రోజు తతంగాలు. నా వ్రాణాలకి నేను నాలుగైదు సార్లు 'పుట్టాను.'. అంటే నిఘంగా కాదు. ఎవరైనా సరే ఒక జన్మలో ఒక సారే పుడతారు అని వేదాల్లో ఉంది ..ష. కొంతమంది చచ్చి మళ్ళీ పుడతారు...అంటే ఏ కోవిడ్ మూలాన్నో గుటుక్కుమనే దాకా వచ్చి, రంభా, ఊర్వశీ కనపడక నిరాశగా హాస్పిటల్ బెడ్ మీద కళ్ళు తెరిచి అందరినీ ఆశ్చర్యంలో ముంచేస్తారు. ఇక నా జన్మదినం సంగతికి వస్తే, ఇప్పుడు ఏ లోకాలలో ఉందో కానీ మా ఎరకల సత్తెమ్మ కే అన్నీ తెలుసు. మేము ఇద్దరం ఒకే సారి పుట్టడం ఎరకల సత్తెమ్మ చెప్పేదాకా తొమ్మిది నెలలు మమ్మల్ని మోసిన మా అమ్మకి కూడా తెలీదు. నేను కెవ్వ మనగానే ఆ పురిటి గది బయట నులక మంచం మీద పెన్నూ, కాగితం పట్టుకుని కూచున్న మా తాత గారు ఫలానా తేదీ, సూర్యోదయాది ఆరు గంటల నాలుగు ఘడియల, రెండు విఘడియల లాంటి ఆ భాషలో రాసుకున్నారు. అంటే అది అసలు సినలు పుట్టిన తేదీ కదా!. ఇక్కడ ఒక చిన్న పిట్ట కథ ఏమిటంటే...అలా తను వ్రాసిన నా పుట్టిన రోజు వివరాలని రాజమండ్రిలో సోమయాజులు గారు అనే సిద్ధాంతి గారికి జాతకం వేసి ఇమ్మని

పంపించారు. కానీ పుట్టిన సమయం పగలో, రాత్రో వ్రాయడం మర్చిపోయారు కాబట్టి ఆ సోమయాజులు గారు “సూర్యోస్తమయాది” ..అంటే సాయంత్రం అనుకుని జాతకం వేశారు. అది చూసి మా తాత గారు కోప్పడితే ఆయన దాన్ని “సూర్యాస్తమయాది” అని మార్చి మళ్ళీ నా జాతకం వేశారు. “ నీ జాతకం ఎలా వేస్తే ఏమిటిలే. నా జాతకం మటుకు ఇలా ఉంది” అంటుంది మా క్వీన్ విక్టోరియా నిట్టూరుస్తూ.....తెలుగు తిథుల ప్రకారం ప్రతీ ఏడూ నా పుట్టిన రోజు ఎప్పుడు వస్తుందో గుణించి చెప్పడానికి గూగులమ్మని అడగాలి. ఆ తిథుల ప్రకారం వచ్చేది ఒక పుట్టిన రోజు అయితే ఇంగ్లీషు కేలండర్ ప్రకారం వచ్చేది రెండో పుట్టిన రోజు అనమాట.

ఇక “సూర్యాస్తమయాది” జాతకం ప్రకారం నా బారసాల, పుట్టు వెంట్రుకలు, అక్షరాభ్యాసం వగైరాలు జరిగాక తీరా ఐదో క్లాస్ తర్వాత ఎలిమెంటరీ స్కూల్ లో చేరడానికి మా నాన్న గారు తీసుకెళ్తే “వీడు పది రోజులు ముందు పుట్టి ఉంటే సరిపోను. వయసు తక్కువ. మరో ఏడు ఆగి రండి” అన్నాడు ట...ఆ హెడ్ మాస్టర్ గారు. “దానికేముంది.ఈ వెధవని పది రోజులు ముందే పుట్టిద్దాం” అనేసి మా నాన్న గారు అప్పటికప్పుడు నేను పుట్టిన తారీకుని పది రోజులు ముందుకి మార్చేసి మళ్ళీ అప్లికేషన్ పెట్టడం, నేను మా కాకినాడ గాంధీ నగరం పురపాలక పాఠశాలలో చేరిపోవడం, హై స్కూల్ ఎస్ ఎస్ లె సి సర్టిఫికేట్ లో అధికారికంగా నా పుట్టిన రోజు అలాగే జమ అవడంతో అది నా మూడో పుట్టిన రోజు గా మారిపోయింది. అదే నా పాస్ పోర్ట్, డ్రైవింగ్ లైసెన్స్..ఇలా అన్ని రకాల అధికారిక పత్రాలలోనూ ఈ దొంగ పుట్టిన రోజే నమోదు అయింది. “అవును మరి దొంగ పుట్టిన రోజు దొంగది కాకపోతే అసలు తేదీ బయట పెడతారా ఏమిటి?” అంటుంది మా క్వీన్ విక్టోరియా..

ఇక ఈ దిక్కుమాలిన ఫేస్ బుక్ వచ్చాక ..అందులో ఏ పుట్టిన రోజు పెట్టాలా అని చాలా కాలం గిజ గిజలాడిపోయాను. అసలు ఏ తేదీ పెట్టకపోతే మనకి వచ్చే లైకులు, హేపీ బర్ డే లు, బొమ్మ కేక్ లు, వెలిగించ లేని కొవ్వొత్తులూ, వాసన చూడలేని పుష్ప గుచ్చాలూ అన్నీ వర్చ్యువల్ గా పోగొట్టుకుంటాం కదా..అంచేత ప్రొఫైల్ ఫోటోలు మార్చినట్టే పుట్టిన తేదీలు కూడా నాలుగైదు సార్లు మార్చేసి మొత్తానికి ఒక చోట సెటిల్ అయిపోయాను. ఒక సారి నా పుట్టిన రోజు ఏప్రిల్ 19, 2119 అనో అలాటిదో మరోటో పెట్టగానే నేను అప్పుడే టపా కట్టేసి కొత్త జన్మ ఎత్తేశాను అనుకునీ, అలాగే ఏప్రిల్ 19, 1819 అని పెట్టగానే యావత్ ప్రపంచం లో అత్యంత వృద్ధుడైన నేను తెలుగు వాడిని అయినందుకు ఎంతో గర్వపడుతూ కొందరూ మెసేజ్ లు పెట్టి నన్ను ఆకాశానికి ఎత్తేశారు.

అసలు ఇప్పుడు ఈ పుట్టిన రోజు గురించి ఎందుకు వ్రాస్తున్నానూ అంటే..... మా కుటుంబం అంతా..అంటే ఇద్దరు అమ్మాయిలూ, అల్లుళ్ళూ, ఇద్దరు మనవరాళ్ళూ, వియ్యంకుల వారూ, బావమరిదీ..మా అన్నయ్య పిల్లలు కొంతమంది..ఇలా అందరం మా సుపుత్రుడు ఆస్టిన్ లో కొత్తగా కొన్న ఇంట్లో పండగ చేసుకుందాం అని ఏర్పాటు చేశారు..దానికి కారణం నా పుట్టిన రోజుని ఒక పండగలా చేసుకుందాం అని వాళ్ళు అనుకోవడం...మామూలుగా అయితే

పుట్టిన రోజు పండగ దండగ అనే అనుకుంటాను కానీ....ఇలా అందరం కలుద్దాం అంటే కాదు అసలేక పోయాను. సంవత్సరాలు వేరు అయినా..ఒక రోజు అటూ,, ఇటూ అయినా షేక్స్ పియర్, మహాకవి శ్రీశ్రీ. అమెరికన్ కమీడియన్ సైన్ ఫెల్డ్, జపాన్ చక్రవర్తి హీరో హిటో, రాజు రవివర్మ, మ్యూజిక్ కండక్టర్ జుబీన్ మెహతా, నటి రాజశ్రీ, అల్లా రఖా, మహమ్మద్ ఆలీ మొదలైన వారి జన్మదినం నాడే నేనూ పుట్టడం, నేను ఇలా పుట్టిన 'సూర్యాస్తమయాది' న అక్కడ జర్మనీలో అడాల్ఫ్ హిట్లర్ ఆత్మహత్య చేసుకోవడం జరిగాయి.

అన్నీ ఏప్రిల్ లోనే వచ్చే నా మూడు, నాలుగు పుట్టిన రోజులకీ అనేక మాధ్యమాలలోనూ, వ్యక్తిగతంగానూ శుభాకాంక్షలు అందజేసిన శ్రెయోభిలాషులందరికీ వేనవేల వందనాలు....

COMMENTS